

மாபெரும் அடையாளங்கள்

இறைத்தூதர் ﷺ அவர்கள் இறுதி நாளுக்கு முன்பாக வெளிப்படவிருக்கும் சில மாபெரும் அடையாளங்களைப்பற்றி எடுத்துக்கூறியுள்ளார்கள். ஹஜ்ரத் ஹுஜ்ஸ்யஃபா பின் அசத் நகஃபஃபாரி (ர) அவர்கள் அறிவிக்கிறார்கள், நாங்கள் எங்களுக்குள் சில விஷயங்களைப்பற்றிக் கருத்து பரிமாரிக்கொண்டிருந்தோம், அப்போது இறைத்தூதர் ﷺ அவர்கள் வருகை தந்தார்கள், மற்றும், எதனைப்பற்றி விவாதித்துக்கொண்டிருக்கின்றீர்கள் என்று கேட்டார்கள். நாங்கள் கூறினோம், இறைத்தூதர் ﷺ அவர்களே, நாங்கள் மறுமை நாளைப்பற்றி பேசிக்கொண்டிருந்தோம், அப்போது அவர்கள் ﷺ கூறினார்கள்:

إِنَّهَا لَنْ تَقُومَ حَتَّى تَرُونَ قَبْلَهَا عَشْرَ آيَاتٍ - فَذَكَرَ - الدُّخَانَ، وَالدَّجَالَ، وَالِدَّابَّةَ، وَطُلُوعَ الشَّمْسِ مِنْ مَغْرِبِهَا، وَنُزُولَ عِيسَى ابْنِ مَرْيَمَ صَلَّى اللَّهُ عَلَيْهِ وَسَلَّمَ، وَيَأْجُوجَ وَمَأْجُوجَ، وَثَلَاثَةَ خُسُوفٍ: خَسْفٌ بِالْمَشْرِقِ، وَخَسْفٌ بِالْمَغْرِبِ، وَخَسْفٌ بِجَزِيرَةِ الْعَرَبِ، وَآخِرُ ذَلِكَ نَارٌ تَخْرُجُ مِنَ الْيَمَنِ، تَطْرُدُ النَّاسَ إِلَى مَحْشَرِهِمْ (مسلم)

பொருள்: இறுதி நாளுக்கு முன்பாக பத்து சம்பவங்கள் நிகழும், அவையாவன: (1) புகை மண்டலம் (2) தஜ்ஜால் வருகை (3) கால்நடை வெளிப்படுதல் (4) சூரியன் மேற்கிலிருந்து உதித்தல் (5) ஹஜ்ரத் ஈசா (அ) அவர்களுடைய வருகை (6) யாஜுஜ் மாஜுஜ் வருதல் (7,8,9) மூன்று முறை பூமியில் நிலச்சரிவு ஏற்படுதல், ஒன்று கிழக்கு திசையில், ஒன்று மேற்கு திசையில் மற்றொன்று அரேபியத் தீபகண்டத்தில் (10) யமன் நாட்டிலிருந்து தீ பரவுதல் மற்றும் அது மக்களை மஹ்ஷர் மைதானத்தின் புறமாக வெருண்டோடச்செய்தல் (முஸ்லிம்).

தஜ்ஜால்

தஜ்ஜாலின் வருகையின் அறிகுறியாக பூமியில் அனைத்து அமைப்புகளிலும் மாற்றங்கள் பரவிவிடும், எந்த அளவிற்கு என்றால் ஹஜ்ரத் ஈசா (அ) அவர்கள் வந்துவிடுவார்கள், தஜ்ஜாலுடைய குழப்பம் மற்றும் சீர்கேடுகளை நீக்கிவிடுவார்கள். இதுபோன்றே, சூரியன் கிழக்கிலிருந்து உதிப்பதற்குப் பதிலாக மேற்கிலிருந்து உதிப்பதும் இதற்கான ஒரு அடையாளமாக இருக்கும். படைப்புகளின் இயல்புகளின் மேலாண்மையிலும் மாற்றங்கள் ஏற்பட்டுவிடும். இறைத்தூதர் ﷺ அவர்கள் கூறுகிறார்கள்:

لَا تَقُومُ السَّاعَةُ حَتَّى تَطْلُعَ الشَّمْسُ مِنْ مَغْرِبِهَا، فَإِذَا طَلَعَتْ مِنْ مَغْرِبِهَا آمَنَ النَّاسُ كُلُّهُمْ أَجْمَعُونَ فَيَوْمَئِذٍ { لَا يَنْفَعُ نَفْسًا إِيْمَانُهَا لَمْ تَكُنْ آمَنَتْ مِنْ قَبْلُ أَوْ كَسَبَتْ فِي إِيْمَانِهَا خَيْرًا (الانعام: 158)

பொருள்: இறுதி நாளுக்கு முன்பாக சூரியன் மேற்கிலிருந்து உதிக்கும், மக்கள் இதனைப் பார்த்தபின் ஈமான் கொள்வார்கள், இருப்பினும் அந் நேரத்தில் ஈமான் கொள்வது எந்தப் பலனையும் அளிக்காது (புக்ஹாரி, முஸ்லிம்). அதாவது, அந்நேரத்தில் விசுவாசம் (ஈமான்) கொள்வது ஏற்றுக் கொள்ளப்படமாட்டாது. அந்நேரத்தில் யாருடைய ஈமான் கொள்வதும் ஏற்றுக்கொள்ளப்படமாட்டாது, யாருடைய பாவமன்னிப்பும் ஏற்கப்பட மாட்டாது, ஆனால், முன்பாகவே ஈமான் கொண்டவர்களாக இருந்திருந்தால் அவர்களுடைய விஷயம் வேறு. இந்த வசனத்தில் அல்லாஹ் தஆலா இதனைப்பற்றியே கூறுகின்றான்:

﴿١٥٨﴾ يَوْمَ يَأْتِي بَعْضُ آيَاتِ رَبِّكَ لَا يَنْفَعُ نَفْسًا إِيْمَانُهَا لَمْ تَكُنْ ءَامِنْتَ مِنْ قَبْلُ أَوْ كَسَبَتْ فِي إِيمَانِهَا خَيْرًا
(158:النعام)

பொருள்: உம் இறைவனின் சான்றுகளில் சில வெளிப்படும் நாளில் முன்னரே நம்பிக்கை கொள்ளாதவர்களுக்கும் அல்லது நம்பிக்கை கொண்டிருந்தும் அதனுடன் யாதொரு நன்மையையும் சம்பாதிக்காதவர்களுக்கும் அவருடைய நம்பிக்கை எவ்வித பலனையும் அளிக்காது (அல் அன்ஆம்:158)

மிருகம் வெளியாதல்

இறுதி நாளுக்கு முன்பாக அல்லாஹ் தஆலா ஒரு கால்நடையை வெளிப்படுத்துவான், அது மக்களுடன் பேசும், அதற்கு நம்பிக்கையாளர்களான முஃமின்கள் மற்றும் நிராகரிப்போரைப் பிரித்தறியும் அறிவு இருக்கும். ஆகவே, நம்பிக்கையாளர்களை முஃமின்கள் என்றும் நிராகரிப்போரை காஃபிர்கள் என்றும் பெயரைச்சொல்லி அழைக்கும். அல்லாஹ் தஆலா கூறு கிறான்:

﴿١٥٢﴾ وَإِذَا وَقَعَ الْقَوْلُ عَلَيْهِمْ أَخْرَجْنَا لَهُمْ دَابَّةً مِّنَ الْأَرْضِ تُكَلِّمُهُمْ أَنَّ النَّاسَ كَانُوا بِآيَاتِنَا لَا يُوقِنُونَ
(82:التل)

பொருள்: மேலும், அவர்கள்மீது நம்முடைய ஆணை நிறைவேறும் நேரம் வந்துவிட்டால் நாம் அவர்களுக்கு பூமியிலிருந்து ஒரு மிருகத்தை வெளிப்படுத்துவோம். மக்கள் நம்முடைய வசனங்கள்மீது உறுதியான நம்பிக்கை கொள்ளாமலிருந்தார்கள் என்று அது அவர்களிடம் எடுத்துக்கூறும் (அந் நம்ல்:82). தஜ்ஜாலைப்பற்றி இறைத்தூதர் ﷺ அவர்கள் கூறியுள்ளவற்றைப் பற்றியெல்லாம் நம்பிக்கை கொள்வதுதான் ஒரு நம்பிக்கையாளனுக்கு அழகு. தஜ்ஜாலுடைய குழப்பங்களிலிருந்து தங்களைப் பாதுகாத்துக் கொள்ளுமாறு இறைத்தூதர் ﷺ அவர்கள் அறிவுறுத்தியுள்ளார்கள். இது போன்றே, அனைத்து நபிமார்களும் தத்தம் சமூகத்தினரை இவனிடமிருந்து பாதுகாப்பாக இருக்குமாறு அறிவுறுத்தியிருந்தனர். ஒரு முறை இறைத்

தூதர் ﷺ அவர்கள் மக்களுக்கு மத்தியில் நின்று அல்லாஹ்வைப் புகழ்ந்து அதன்பின் தஜ்ஜாலைப்பற்றிக்கூறும்போது நான் உங்களை அவனைக் கொண்டு பாதுகாத்துக்கொள்ளுமாறு வலியுறுத்துகிறேன், என்னைப் போன்றே எல்லா நபிமார்களும் அவனிடமிருந்து பாதுகாப்பு தேடுமாறு வலியுறுத்தியுள்ளனர். அத்துடன், நான் உங்களுக்கு எந்த நபியும் கூறாத ஒன்றையும் கூறுகின்றேன், தஜ்ஜால் ஒற்றைக் கண்ணுடையவனாக இருப்பான் மற்றும் அல்லாஹ் தஆலா அதனைப்போன்றவன் அல்ல. (புக்ஹாரி, முஸ்லிம்)

இறைத்தூதர் ﷺ அவர்கள் தஜ்ஜாலுடைய இயல்புகளுக்கு மாற்றமான சில ஆற்றல்களைப்பற்றியும் எச்சரித்துள்ளார்கள், இந்த ஆற்றல்களை அல்லாஹ் தஆலா மனிதர்களை சோதிப்பதற்காகவே அவனுக்கு அளித்துள்ளான். இவ்வகையில், அவர்கள் ﷺ கூறுகிறார்கள்: அவனிடம் என்னவெல்லாம் இருக்கும் என்பதையும் நான் அறிவேன், அவனிடம் இரண்டு ஊற்றுக்கள் இருக்கும். மக்கள் கண்கூடாகப் பார்ப்பார்கள், ஒரு ஊற்று வெண்மையானதாகவும் சுத்தமானதாகவும் இருக்கும் மற்றொன்று சுடர்விட்டெரியும் நெருப்பினைக்கொண்டதாக இருக்கும். உங்களில் எவரும் அக்காலத்தில் உயிருடன் இருந்தால் அவர்கள் நெருப்பைக்கொண்ட அந்த ஊற்றைத் தேர்ந்தெடுத்து அதனருகில் சென்று தலைகுனிந்தவர்களாக அதன் தண்ணீரைப் பருகவேண்டும், ஏனெனில், உண்மையில் அதன் தண்ணீர் குளிர்ந்த தண்ணீராகவே இருக்கும். சந்தேகமின்றி, தஜ்ஜால் ஒற்றைக் கண்ணுடையவனாக இருப்பான், அவனுடைய கண்ணின்மீது மிகவும் திண்ணமான ஒரு திரை இருக்கும், அவனுடைய இரு கண்களுக்கு இடையில் காஃபிர் என்று எழுதப்பட்டிருக்கும், அதனை முஸ்லிமானவர்கள் மிக எளிதாகவே படித்துத் தெரிந்துகொள்வார்கள் (முஸ்லிம்). தஜ்ஜாலுடைய குழப்பங்களிலிருந்து எவ்வாறு தப்பித்துக்கொள்ளவேண்டும் என்பதை ஒவ்வொரு முஸ்லிமும் நன்கறிவான். ஏனெனில், இறைத்தூதர் ﷺ அவர்கள் அவற்றைப்பற்றியெல்லாம் எடுத்துரைத்து எச்சரித்துள்ளார்கள். இறைத்தூதர் ﷺ அவர்கள் கூறுகிறார்கள்:

فَمَنْ أَدْرَاكُمْ مِنْكُمْ، فَلْيَقْرَأْ عَلَيْهِ فَوَاتِحَ سُورَةِ الْكُفْرِ (مسلم)

பொருள்: உங்களில் எவரும் அவனுடைய காலத்தில் உயிருடன் இருந்தால் அவனிடமிருந்து தப்பித்துக்கொள்வதற்காக சூரா அல் கஹஃபின் துவக்க வசனங்களை ஓதவேண்டும் (முஸ்லிம்)

தஜ்ஜாலுடைய காலத்தைப்பற்றி இறைத்தூதர் ﷺ அவர்களிடம் கேட்கப்பட்டபோது அவர்கள் ﷺ கூறினார்கள்: நாற்பது நாட்கள், அந்த நாற்பது

நாட்களின் காலம் அதன் ஒரு நாள் ஒரு வருடத்திற்குச் சமமானதாகவும், ஒரு நாள் ஒரு மாத்திற்குச் சமமானதாகவும் ஒருநாள் ஒரு வாரத்திற்குச் சமமானதாகவும் இருக்கும், மற்ற நாட்கள் உங்களுடைய சாதாரண நாட்களைப்போன்றே இருக்கும் என்று கூறினார்கள் (முஸ்லிம்). தஜ்ஜால் தம் மையே கடவுள் என்றும் கூறிக்கொள்வான். அவன் சில மக்களிடம் என்னை வணங்குங்கள் என்றும் கூறுவான். யார் அவனுடைய இந்த அழைப்பினை ஏற்றுக்கொள்வார்களோ அவன் செல்வசெழிப்பை அடைவான், யார் அவனுடைய அழைப்பை ஏற்கவில்லையோ அவன் ஏழ்மைக்கும் பட்டினிக்கும் ஆளாக்கப்படுவான். அவன் பாழடைந்த பூமியைப் பார்த்து உன்னுடைய பொக்கிஷங்களை வெளிப்படுத்து என்று கட்டளையிடுவான், அது வெளிப்படுத்திவிடும். அவனுடைய கட்டளையினால் மழை பொழியும் மற்றும் பூமி செழிப்படைந்துவிடும். இவையெல்லாம் அல்லாஹ்வின் அடியார்களை சோதிப்பதற்காகவே இருக்கும். இறுதி நாளுக்கு முன்பாக ஹஜ்ரத் ஈசா (அ) அவர்கள் பூமியின்மீது இறங்குவார்கள், தஜ்ஜாலைக் கொன்று விடுவார்கள் மற்றும் இஸ்லாமியச் சட்டங்களை நடைமுறைப்படுத்துவார்கள்.

யாஜூஜ் மாஜூஜ்

இறைத்தூதர் ﷺ அவர்கள் யாஜூஜ் மாஜூஜைப்பற்றியெல்லாம் எடுத்துரைத்து எச்சரித்துள்ளார்கள், ஒரு முஸ்லிம் அதன்மீதும் நம்பிக்கை கொண்டவனாக இருக்கின்றான். திருக்ஃகுர்ஆனில் அல்லாஹ் தஆலா கூறுகிறான்:

حَقَّ إِذَا فُجِحَتْ يَأْجُوجُ وَمَأْجُوجُ وَهُمْ مِّنْ كُلِّ حَدَبٍ يَنْسِلُونَ ﴿٩٦﴾ وَأَقْرَبَ الْوَعْدِ الْحَقُّ
فَإِذَا هِيَ شَخِصَةٌ أَبْصَرُ الَّذِينَ كَفَرُوا بِيَوْمِنَا قَدْ كُنَّا فِي غَفْلَةٍ مِّنْ هَذَا بَلْ كُنَّا ظَالِمِينَ

(97-96: الانبياء) ﴿٩٦﴾

பொருள்: யாஜூஜ் மாஜூஜ் திறந்துவிடப்பட்டு ஒவ்வொரு உயரமான இடங்களிலிருந்தும் அவர்கள் வெளியேறும்வரையில், மேலும், உண்மை யான வாக்குறுதி நிறைவேறும் வேளை வரும்வரை. அப்போது சத்தியத்தை நிராகரித்தவர்களின் விழிகள் நிலைகுத்தி நின்றுவிடும், ஆ, எங்கள் துர்ப்பாக்கியமே, இவ்விஷயத்தில் நாங்கள் அலட்சியமாக இருந்துவிட்டோமே என்று அவர்கள் புலம்புவார்கள் (அல் அன்பியா:96-97).

அல்லாஹ் தஆலா தஜூல் ஃகர்னைனுக்கு ஆட்சியதிகாரம் அளித்திருந்தான், அவர் பூமியில் சுற்றி வந்தார், வழியில் ஒரு பகுதியில் பேசும் அறி

வாற்றலற்ற ஒரு சமூகத்தாரை சந்தித்தார். அந்த சமூகத்தினர் த்ஜூல் ஃகர்னைனைப் பார்த்து அவரிடத்தில் நேர்மையும் நல்ல குணங்களையும் இருப்பதாக உணர்ந்தனர், அத்துடன் அவர்கள் த்ஜூல் ஃகர்னைன் மிக்க பலசாலியானவர் என்பதையும் கண்கூடாகக் கண்டனர். அவர்கள் த்ஜூல் ஃகர்னைனுக்கு முன் ஒரு கோரிக்கையை வைத்தனர், குழப்பமும் சீர்கேடும் விளைவிக்கவல்ல அந்த யாஜுஜ் மாஜுஜிடமிருந்து பாதுகாப்பாக இருக்கும் வகையில் அவர்களுக்கு ஏற்பாடு செய்யுமாறு கேட்டுக்கொண்டனர். த்ஜூல் ஃகர்னைன் தன்னுடைய ஆற்றல் மற்றும் கம்பீரம் அனைத்துமே அல்லாஹ்வால் வழங்கப்பட்டது என்பதை நன்குணர்ந்தவர், அவர் யாஜுஜ் மாஜுஜுடைய குழப்பம் மற்றும் சீர்கேட்டிலிருந்து அவர்களுக்குப் பாதுகாப்பளிக்கும் வகையிலான ஏற்பாடுகளைச் செய்ய சம்மதித்தார்கள், இரண்டு மலைகளுக்கிடையாலான இடைவெளியினை உருகிய இரும்பு மற்றும் செப்பினால் நிரப்பி ஒரு தடுப்புச்சுவரை அமைத்து அவர்கள் அதனைத் தாண்டி வரவோ அல்லது அதனை உடைத்துவிடவோ முடியாத வகையில் செய்துவிட்டார். இறுதிநாளுக்கு சில காலத்திற்கு முன்பாகவே அவர்கள் இந்தத் தடுப்புச்சுவரை அல்லாஹ்வின் கட்டளையினால் உடைத்து வெளிப்படுவார்கள், பாலஸ்தீனத்தில் திபேரிய்யா நதியைக் கடந்து செல்வதோடு அதிலுள்ள தண்ணீரை முழுவதுமாகவே குடித்துவிடுவார்கள். அவர்களுடைய எண்ணிக்கை எவ்வளவு அதிகமாக இருக்கும் என்றால், அந்த திபேரிய்யா நதியின் தண்ணீர் முழுவதும் தீர்ந்துவிடும், அவர்களில் பருகத் தண்ணீர் கிடைக்காத கடைசியான ஒரு மனிதர் கேட்பார், இந்த ஊரில் தண்ணீர்கூடக் கிடையாதா? இதனைப்பற்றி நபிமொழியில் இவ்வாறு கூறப்பட்டுள்ளது:

وَيَبْعَثُ اللَّهُ يَأْجُوجَ وَمَأْجُوجَ، وَهُمْ مِنْ كُلِّ حَدَبٍ يَنْسِلُونَ، فَيَمُرُّ أَوَّلُهُمْ عَلَى بُحَيْرَةِ طَبْرَةَ فَيَشْرَبُونَ مَا فِيهَا، وَيَمُرُّ آخِرُهُمْ فَيَقُولُونَ: لَقَدْ كَانَ بِهَذِهِ مَرَّةً مَاءٌ (مسلم)

பொருள்: அல்லாஹ் தஆலா யாஜுஜ் மாஜுஜை வெளிப்படுத்துவான், அவர்கள் ஒவ்வொரு உயரமான இடங்களிலிருந்தும் வெளியேறுவார்கள், அவர்களில் முன்னால் வெளிப்பட்டவர்கள் அனைவரும் திபேரிய்யா நதியைக் கடந்து செல்வார்கள், அதிலிருந்து தண்ணீரைக் குடித்துவிடுவார்கள், அவர்களில் கடைசியாக வருபவர்கள் கேட்பார்கள், முன்பு ஒரு காலத்தில் இதில் தண்ணீர் இருந்தது (இந்த ஊரில் தண்ணீர்கூடக் கிடையாதா?)

* * *